

## Reporting for 1/5/21

May 1, 2021 သတင်းများကို စုစည်းပြီး တင်ဆက်ပေးထားပါတယ်။ လက်ကျန် Apr 30, 2021 သတင်းများကိုလည်း ထည့်သွင်းထားပါတယ်။

## Protest / Campaign

### • ကမ္ဘာလုံးဆိုင်ရာနွေဦးတော်လှန်ရေးနေ့အဖြစ် ပြည်ပရောက်မြန်မာတွေဆန္ဒပြ (RFA Burmese)

မေလ ၂ ရက်နေ့ ဒီကနေ့ကို ကမ္ဘာလုံးဆိုင်ရာ နွေဦးတော်လှန်ရေးနေ့အဖြစ် သတ်မှတ်ပြီး ကမ္ဘာတဝန်းက ပြည်ပရောက် မြန်မာနိုင်ငံဖွား တိုင်းရင်းသားတွေ တပြိုင်နက် ဆန္ဒပြနေကြပါတယ်။ အမေရိကန်ပြည်ထောင်စု မြို့တော် ဝါရှင်တန်ဒီစီမှာတော့ မြန်မာစစ်သံရုံးကနေ မြို့တော်ရဲ့ လူစည်ကားရာ လမ်းမတွေကို လမ်းလျှောက်ချီတက်ခဲ့ကြပြီး အမေရိကန်သမ္မတ အိမ်ဖြူတော်ရှေ့မှာ ဆန္ဒပြခဲ့ကြတာပါ။ ဝါရှင်တန်ဒီစီက ဆန္ဒပြပွဲမှာ ပါဝင်ခဲ့တဲ့ ပြည်ထောင်စုလွှတ်တော် ကိုယ်စားပြုကော်မတီ CRPH ရဲ့ နိုင်ငံတကာဆက်ဆံရေး ကိုယ်စားလှယ် ဦးထင်လင်းအောင်လည်း တက်ရောက်ခဲ့ပါတယ်။ နယူးယောက်မြို့လည်ခေါင်က နိုင်ငံတကာခရီးလူစည်ကားတဲ့ နေရာတွေမှာလည်း မြန်မာနိုင်ငံက တိုင်းရင်းသားပေါင်းစုံ လူ ရာချီစုဝေးပြီး ဆန္ဒပြခဲ့တာပါ။ ဗြိတိန်နိုင်ငံရောက် မြန်မာတွေစုဝေးပြီး လန်ဒန်မြို့မှာလည်း ဒီကနေ့ ဒေသစံတော်ချိန် နေ့လည် ၁ နာရီမှာ ဆန္ဒပြဖို့ စီစဉ်ထားကြတာဖြစ်ပါတယ်။ ဂျပန်နိုင်ငံ တိုကျိုမြို့မှာလည်း လူရာချီစုဝေးပြီး မြို့ရဲ့ လူစည်ကားရာလမ်းမတွေမှာ မြန်မာတွေ ရာချီ စုဝေးပြီး လမ်းလျှောက်ချီတက်ဆန္ဒပြခဲ့ကြပါတယ်။ ဒီကနေ့ ကမ္ဘာလုံးဆိုင်ရာ မြန်မာ့ နွေဦးတော်လှန်ရေးနေ့ ဆန္ဒပြပွဲကို နိုင်ငံပေါင်း (၁၈) နိုင်ငံ မြို့ပေါင်း (၄၁) မြို့မှာ ပါဝင်ဆင်နွှဲခဲ့ကြတယ်လို့ စီစဉ်သူတွေက ပြောပါတယ်။ ဒီကနေ့ ဆန္ဒပြပွဲကို အမေရိကန်ပြည်ထောင်စု၊ အင်္ဂလန်၊ အီတလီ၊ ဩစတြေးလျ၊ ဂျာမနီ၊ ဂျပန် တောင်ကိုရီးယား၊ ထိုင်ဝမ်၊ ဘယ်လ်ဂျီယံ၊ ဩစတြီးယား၊ နယ်သာလန်၊ ကနေဒါ၊ ဖင်လန်၊ နယူးဇီလန် အစွဲရော နော်ဝေ၊ ဒိန်းမတ် စတဲ့နိုင်ငံတွေရောက်နေတဲ့ မြန်မာပြည်ဖွားတိုင်းရင်းသားပေါင်းစုံ ပါဝင်ခဲ့ကြတာဖြစ်ပါတယ်။ တစ်ကမ္ဘာလုံးမှာ ဆန္ဒပြကြတဲ့ မြန်မာတွေဟာ အမျိုးသားညီညွတ်ရေးအစိုးရ NUG ကို မြန်မာနိုင်ငံရဲ့တရားဝင်အစိုးရအဖြစ် အသိအမှတ်ပြုဖို့ မြန်မာစစ်တပ်အပေါ် အရေးယူဒဏ်ခတ်ပိတ်ဆို့မှုတွေ ဆက်လုပ်ဖို့ အဓိကထား တောင်းဆိုခဲ့ကြတာပါ။

### • အိန္ဒိယတွင် မြန်မာနွေဦး အွန်လိုင်း ဆန္ဒပြပွဲပြုလုပ် (VOA)

အိန္ဒိယနိုင်ငံရောက် ဒီမိုကရေစီအင်အားစုများ၊ ကျောင်းသား ကျောင်းသူများ၊ မြန်မာနိုင်ငံကြီးကို ချစ်မြတ်နိုးကြသော အိန္ဒိယနိုင်ငံသားများသည် NUG အစိုးရကို ထောက်ခံကြောင်း လက်သုံးချောင်းထောင် ဆန္ဒထုတ်ဖော်ပွဲကို အွန်လိုင်းမှာ ပြုလုပ်ခဲ့ပါတယ်။

- ကမ္ဘာ့နွေဦးတော်လှန်ရေးနေ့ အထိမ်းအမှတ်အဖြစ် မြန်မာနိုင်ငံတစ်ဝန်းလုံးတွင် သပိတ်မှောက် ဆန္ဒပြပွဲများပြုလုပ်
- မြစ်ကြီးနားမှာ အထွေထွေသပိတ်ကိုဖြိုခွင်းမှုမပြုလုပ်ခင်မှာဘဲ လူစုခွဲကာ တစ်နေရာပြီးတစ်နေရာ ဆန္ဒပြခဲ့
- ရွှေဘိုခရိုင် ဒီပဲယင်းမြို့နယ်မှ ပြည်သူများ ဓားများပါလွယ်၍ အကြမ်းဖက်စစ်အာဏာရှင်ဆန့်ကျင်ရေး ဆန္ဒပြလှုပ်ရှားမှု ပြုလုပ်
- နောင်ချိုမြို့နယ် လူထုသပိတ်ကို ယနေ့မနက်ပိုင်းက အကြမ်းဖက် ဖြိုခွင်းခံရသော်လည်း ဖြစ်သည့်နည်းဖြင့် အာဏာဖီဆန်သည့် နောင်ချိုလူငယ်များသည် မြို့ပေါ်တွင် အကြမ်းဖက် ဖြိုခွင်းနေသည့်အချိန် ထွက်ပြေးရင်း ထင်းရှူးတောထဲရှိ ထင်ရှားပင်များတွင် စာများကပ်၍ ဆန္ဒထုတ်ဖော်ခဲ့
- မကွေးတိုင်း ဒေသကြီး ပေါက်မြို့နယ် သရက်လေးပင်ရွာ ပြည်သူများမှ ကျဆုံးသွားသော အာဇာနည်သူရဲကောင်းများကို ဝမ်းနည်းခြင်း အထိမ်းအမှတ် ဆုတောင်း မီးထွန်းသပိတ်ပြုလုပ်
- မကွေးတိုင်း၊ မြိုင်မြို့နယ်အတွင်းမှ ပညာရေးဝန်ထမ်းများနှင့်ပြည်သူလူထု ပူးပေါင်းကာ ဇန်နဝါရီစစ်ကြောင်းဖြင့် ချီတက်ဆန္ဒပြ

### • ထားဝယ် သပိတ်စစ်ကြောင်းအားလုံး ဆန္ဒပြတဲ့နေ့ (BBC)

တပ်ပေါင်းစုသပိတ်စစ်ကြောင်း၊ လူငယ်သပိတ်စစ်ကြောင်း၊ ပင်မသပိတ်စစ်ကြောင်း၊ အင်ဂျင်နီယာ ပညာရေးဝန်ထမ်း နဲ့ မြို့ခံလူငယ်တွေ ပါတဲ့ သပိတ်စစ်ကြောင်းတွေဟာ စစ်အာဏာရှင်ဆန့်ကျင်ရေးဆန္ဒပြရာမှာ လူရာပေါင်းများစွာ ပါဝင်ခဲ့တယ်လို့ ပြောပါတယ်။

### • မြစ်ကြီးနားမြို့မှာ အထွေထွေ သပိတ် ဆန္ဒပြ (BBC)

ကချင်ပြည်နယ် မြစ်ကြီးနားမြို့မှာ အထွေထွေ သပိတ် ကျောင်းသားသမဂ္ဂအင်းအားစု ပင်မသပိတ်တို့ ပူးပေါင်းပြီး နွေဦးကို မေတူးနဲ့အတူ ဆက်လက်တော်လှန်တော်လှန်ကြမယ် ဆိုတဲ့ခေါင်းစဉ်နဲ့ စစ်အာဏာရှင်ကိုအလိုမရှိကြောင်း ဆန္ဒဖော်ထုတ်ခဲ့ပါတယ်။

## Detain / Death

နိုင်ငံတဝန်းက မြို့တွေ အတော်များများမှာ စစ်အာဏာသိမ်းမှုကို ဆန့်ကျင်တဲ့ ဆန္ဒပြပွဲတွေကို စစ်တပ်နဲ့ ရဲတပ်ဖွဲ့က ပစ်ခတ်နှိမ်နင်းတာတွေကြောင့် နိုင်ငံတဝန်းမှာ ၆ ယောက်ထက်မနည်း သေဆုံးခဲ့ပြီး အတော်များများ ထိခိုက်ဒဏ်ရာ ရသွားခဲ့ပါတယ်။ (VOA)

• **ဆန္ဒပြမှုတွေ ပြန်အားကောင်းလာတာနဲ့အမျှ စစ်တပ်က ပစ်ခတ်ဖြိုခွဲ၊ တရက်တည်း ငါးဦး သေဆုံး (RFA)**

စစ်တပ်ကအာဏာသိမ်းထားတာ အချိန် ၃ လတိတိပြည့်ခဲ့ပြီးနောက် ဆန္ဒပြသူတွေဟာ နွေဦးတော်လှန်ရေး ဒုတိယလှိုင်းလို့ ခေါင်းစဉ်တပ်ပြီး နိုင်ငံတဝန်း လမ်းမပေါ်ထွက် ဆန္ဒပြမှုတွေ တဖန်အရှိန်တိုးမြှင့် လုပ်ဆောင် လာသလို စစ်ကောင်စီဘက်ကလည်း ဆန္ဒပြတဲ့သူတွေကို ဆက်တိုက်ပစ်ခတ်ဖြိုခွဲမှုတွေ ထပ်လုပ်လာပါတယ်။ စစ်ကောင်စီက ပစ်ခတ်သတ်ဖြတ်မှုကြောင့် စစ်ကိုင်းတိုင်း ဝက်လက်မြို့က လူ နှစ်ဦး၊ ကချင်ပြည်နယ် လုံးခင်းမြို့က တစ်ဦး၊ ရှမ်းပြည်နယ် သီပေါနဲ့ နောင်ချိုက တစ်ဦးစီ စုစုပေါင်း လူ ငါးဦးထက်မနည်း ဒီကနေ့ တစ်ရက်တည်းမှာတင် ထပ်မံသေဆုံးခဲ့ရသလို ဖမ်းဆီးခံရသူတွေလည်း အများအပြားရှိခဲ့ပါတယ်။

• **မန္တလေးမြို့မှာ အရပ်ဝတ်တွေဖြင့်ဆန္ဒပြ ပြည်သူတွေကို ပစ်ခတ်ဖြိုခွင်း ၊ လူနှစ်ဦးသေဆုံး (Mizzima)**

မန္တလေးမြို့ပေါ် မှာ အကြမ်းဖက်စစ်တပ်ရဲ့တပ်ဖွဲ့ဝင်တွေက အရပ်ဝတ်များ ဝတ်ဆင်ပြီး သေနတ်ဖြင့် အကြမ်းဖက် ဖြိုခွင်းမှုကြောင့် ပြည်သူနှစ်ဦး သေဆုံးပြီး အမျိုးသမီးအပါအဝင် လူငယ် ငါးဦး ကိုဖမ်းဆီးခေါ်ဆောင်သွားတယ်လို့ ကနေဦးသတင်းတွေအရသိရပါတယ်။ မနက်အစောထဲက သူတို့က အိမ်စီးကားတွေနဲ့ လိုက်လှည့်နေတာ ၊ ၃၄လမ်းနဲ့ ၃၃လမ်းကြား ၊ ၆၉ နဲ့ ၇၃ လမ်း၊ ၈၉လမ်း ၁၅၊ ၁၆ လမ်းကြား ၊ နေရာတော်တော်များများကို သူတို့ကင်းပုန်းတွေနဲ့စောင့်နေတာ” ဟု ဒေသခံတွေကပြောပါတယ်။ စိန်ပန်းအနောက်ဘက်နှင့် ၄၂၊ ၈၆၊ ၅၈လမ်းတို့မှာ အကြမ်းဖက်တပ်များက ပြည်သူကို ခြံခို ပစ်ခတ်မှုများကြောင့် လူငယ်နှစ်ဦး သေဆုံးသွားတယ်လို့ ကနေဦးသတင်းတွေအရသိရပါတယ်။ ၅၈လမ်း ၊ ၁၁၆လမ်း ၊ ၁၁၇ လမ်း ၊ ၆၉ လမ်းနဲ့ စိန်ပန်းလမ်းကြား တို့ကို ပင်ရောက်ဖမ်းဆီး ခဲ့ရာ ပြည်သူ ငါးဦး ထက်မနည်း ဖမ်းဆီးခြင်း ခံခဲ့ရတယ်လို့ ဒေသခံတွေရှိကသိရပါတယ်။

• **ဖားကန့်သပိတ် ပစ်ခတ်ဖြိုခွင်းမှုကြောင့် တစ်ဦးသေဆုံး (BBC)**

မေ ၂ ရက်ဒီနေ့မှာ ကချင်ပြည်နယ်၊ ဖားကန့်မြို့နယ်အတွင်း စစ်အာဏာသိမ်းဆန့်ကျင်ဆန္ဒပြဖို့ စုရပ်ပြင်ဆင်နေတဲ့ မော်ဝမ်းနဲ့ လုံးခင်း ကျေးရွာအုပ်စု ပူးပေါင်းသပိတ်စစ်ကြောင်းကို စစ်ကောင်စီတပ်ဖွဲ့တွေက ပစ်ခတ်ခဲ့တာကြောင့် လုံးခင်းက အသက် ၃၃ နှစ်အရွယ် ကိုဝေဖြိုး ဦးခေါင်းကျည်ထိမှန် သေဆုံးခဲ့ပါတယ်။ လုံးခင်းနဲ့ မော်ဝမ်းသပိတ်စစ်ကြောင်းတွေကို စစ်ကောင်စီတပ်တွေက အင်အားသုံးပစ်ခတ်ဖြိုခွင်းအပြီးမှာ မရှိကထောင်က လူငယ်ဆန္ဒပြသပိတ်ကိုလည်း ဆက်လက်ပစ်ခတ်ဖြိုခွဲခဲ့ပါတယ်။ ပစ်ခတ်မှုတွေကြောင့် လုံးခင်း၊ မော်ဝမ်းနှင့် မရှိကထောင် သပိတ်စစ်ကြောင်းတို့က ထိခိုက်ဒဏ်ရာရသူ ပြည်သူ(၅)ဦးထက်မနည်း ရှိသလို လုံးခင်းမှ(၇)ဦး၊ မော်ဝမ်းမှ(၃)ဦးတို့ကိုလည်း ရိုက်နှက်ဖမ်းဆီးသွားတယ်လို့ မျက်မြင်တွေက ပြောပါတယ်။

• **သီပေါသပိတ်စစ်ကြောင်း ဖြိုခွင်းခံရ၊ လူငယ် ၁ ဦး သေဆုံးပြီး ၂ ဦး ဒဏ်ရာရ (DVB)**

ရှမ်းပြည်မြောက်ပိုင်း ကျောက်မဲခရိုင် သီပေါမြို့မှာ ဒီနေ့မနက်က စစ်အာဏာရှင် ဆန့်ကျင်ရေး လူထုသပိတ်စစ်ကြောင်းကို အကြမ်းဖက်စစ်တပ်က ပစ်ခတ်လို့ လူငယ် ၁ ဦးသေဆုံးပြီး ၂ ဦး ဒဏ်ရာရခဲ့ပါတယ်။ အင်အား ၄၀၀ ကျော်လောက်ရှိတဲ့ သီပေါသပိတ်စစ်ကြောင်းက ဒီနေ့မနက် ၉ နာရီလောက်က သီပေါမြို့လယ် ရွှေကျောင်းရပ် မဟာမြတ်မုနိ ဘုရားကြီးနားမှာလာစုဝေးပြီး မြို့တွင်း အနှံ့ဆန္ဒပြဖို့ ထွက်ခွာလာစဉ် မနက် ၁၀ နာရီလောက်မှာ အကြမ်းဖက်ရဲနဲ့ စစ်တပ်အင်အား ၁၀၀ လောက်က ကားတွေနဲ့ရောက်လာပြီး ဖြိုခွင်းခဲ့တာလို့ သီပေါဒေသခံတစ်ဦးက ပြောပါတယ်။

• **နောင်ချိုမြို့မှာ ပစ်ခတ်မှုကြောင့် တစ်ဦးသေဆုံး (BBC)**

ရှမ်းပြည်နယ် နောင်ချိုမြို့မှာ အာဏာသိမ်းစစ်ကောင်စီတပ်တွေပစ်ခတ်မှုကြောင့် တစ်ဦးသေဆုံးခဲ့တယ်လို့ဒေသခံတစ်ဦးက ဘီဘီစီကိုပြောပါတယ်။ သေဆုံးခဲ့သူဟာနောင်ချိုမြို့ပေါ်ဈေးရပ်ကွက် နယ်မြေ ၉ ကဖြစ်ပြီး အသက် ၄၀ နှစ်အရွယ် ဦးဝင်းနိုင်ဖြစ်တယ်လို့လည်း သူကပြောပါတယ်။

• **NLD AIDS Center က ကလေးအပါအဝင် လူ ၁၂ ယောက်ကို စစ်ကောင်စီဖမ်းဆီး (Mizzima)**

ဒဂုံမြို့သစ်မြောက်ပိုင်းမြို့နယ်ထဲက NLD AIDS Center (NAC CENTER) ထဲကိုဝင်ပြီး ကလေးငယ်တွေ အပါအဝင် လူ ၁၂ ယောက်ကို အကြမ်းဖက်စစ်ကောင်စီက ဒီကနေ့ မေလ ၂ ရက်နေ့မှာဖမ်းဆီးသွားပါတယ်။ ART ဆေး (HIV ပိုးကူးစက်ခံထားရသူတွေသောက်သုံးရတဲ့ဆေး) သောက်နေရတဲ့ ကလေး သုံးယောက်နဲ့ အခြား ဆေးကုသဖို့ ရောက်နေတဲ့သူ ကိုးဦးကို မတရားဖမ်းဆီးသွားတာလို့ Center ဦးစီးသူ မင်္ဂလာတောင်ညွန့်လွတ်တော်အမတ် ဒေါ်ဖြူဖြူသင်းက သူ့ရဲ့လူမှုကွန်ယက်စာမျက်နှာကနေတစ်ဆင့် ပြောပါတယ်။

• **ဝက်လက်မြို့မှာ ပစ်ခတ်မှုကြောင့်နှစ်ဦးသေဆုံး (BBC)**

စစ်ကိုင်းတိုင်း ဝက်လက်မြို့နယ်က အာဏာသိမ်းစစ်ကောင်စီ ဆန့်ကျင်ဆန္ဒပြပွဲမှာ ပစ်ခတ်မှုကြောင့် နှစ်ဦးသေဆုံးခဲ့တယ်လို့ ဒေသခံတွေကနေ တဆင့် သိရပါတယ်။ သေဆုံးခဲ့သူတဦးဟာ မှတ်ထိရွာက ဖြစ်ပြီးနောက်တစ်ဦးက မြို့ပေါ်က အသက်၄၀ ကျော် အမျိုးသားတဦး ဖြစ်တယ်လို့လည်း သူတို့ကပြောပါတယ်။ ဒီကနေ့ မေလ ၂ ရက် ဝက်လက်မြို့က သပိတ်ဖြိုခွင်းမှုမှာ ကျည်ထိမှန်သူ ၇ ဦးခန့်ရှိတယ်လို့လည်း ဒေသခံတွေက ပြောပါတယ်။ ပစ်ခတ်မှုတွေအပြီးမှာ ဆန္ဒပြသူတွေဘက်ပြန်လည်တိုက်ခိုက်မှုတွေရှိခဲ့တယ်လို့လည်းသိရပါတယ်။

- ကရင်ပြည်နယ်၊ ဘားအံမြို့နယ်၊ အိန္ဒြာကျေးရွာတွင် ယနေ့(မေ ၂)လှုပ်ရှားမှုဖြစ်သည့် ကမ္ဘာလုံးဆိုင်ရာ နွေဦးတော်လှန်ရေးနေ့တွင် ဆန္ဒပြရန် ပြင်ဆင်နေစဉ် စစ်တပ်က ဝင်ရောက်ဖြိုခွဲပြီး ဒေသခံများ၏ ဆိုင်ကယ်အစီး ၅၀ ကို ယူဆောင်သွား။
- ပုသိမ်မြို့က ဖုန်းကင်မရာနဲ့ အပျော်တမ်းဓာတ်ပုံလိုက်ရိုက်တတ်သူတစ်ဦးကို အကြမ်းဖက်စစ်ကောင်စီက ဖမ်းဆီး

## Junta / Terrorists

### • ကယားမှာ စွမ်းရည်မြင့်သင်တန်း တက်ခဲ့တဲ့ လူငယ် ၇၀ ဖမ်းဆီးခံရ (RFA)

ကယားပြည်နယ်မှာ လူငယ်စွမ်းဆောင်ရည်မြင့်သင်တန်း တက်ရောက်ခဲ့ကြတဲ့ လူငယ် အယောက် ၇၀ ဟာ ဧပြီလ ၃၀ ရက်နေ့က ဖမ်းဆီးခံလိုက်ရတယ်လို့ ဒေသခံတွေက ပြောပါတယ်။ အဲဒီ လူငယ်တွေဟာ ဖရူဆိုမြို့အဝင် ရဲနဲ့စစ်တပ်က လုံခြုံရေး တင်းကြပ် စစ်ဆေးနေတဲ့ ဂိတ်ကို ရှောင်ပြီး ဖရူဆိုမြို့ပတ် လမ်းကြားကနေသွားရာမှာ ဖမ်းဆီးခံရတာလို့ အမည်မဖော်လိုသူ ဒေသခံတစ်ဦးက ပြောပါတယ်။ "ဖရူဆို မြို့ပတ်လမ်းကြားတွေမှာ စောင့်ဖမ်းသွားတာပါ။ ဒန်ဘာကားနဲ့စီးနဲ့ ပါသွားတယ်။ ပြည်နယ်တွင်းက လူငယ်တွေပါပဲ။" အဲဒီလူငယ်တွေဟာ လွိုင်ကော်နဲ့ ဒီမော့ဆိုမြို့နယ်တွေက လူငယ်တွေဖြစ်ပြီး တိုင်းရင်းသား လက်နက်ကိုင် အဖွဲ့တစ်ခုက ပုံမှန်ပို့ချနေတဲ့ နေရာသီ လူငယ် စွမ်းဆောင်ရည်မြင့် သင်တန်းနဲ့ ခေါင်းဆောင်မှု သင်တန်း တွေကို တက်ရောက်ပြီး ပြန်လာကြတာလို့လည်း အမည်မဖော်လိုတဲ့ လူငယ်တစ်ဦးက ပြောပါတယ်။ ဖမ်းဆီးခံရတဲ့လူငယ်တွေကို မေလ ၁ ရက်နေ့ မနေ့က ညနေပိုင်းမှာ လွိုင်ကော် အကျဉ်းထောင်မှာ စစ်ဆေးနေတယ်လို့လည်း သိရ။

### • မြစ်ကြီးနားသတင်းဂျာနယ် ထုတ်ဝေခွင့် ပိတ်ခံရ (BBC)

စစ်ကောင်စီထိန်းချုပ်တဲ့ ပြန်ကြားရေးဝန်ကြီးဌာနက မြစ်ကြီးနား အခြေစိုက် မြစ်ကြီးနားသတင်းဂျာနယ်ရဲ့ တရားဝင်ထုတ်ဝေခွင့် လိုင်စင်ကို ၂၀၂၁ ဧပြီ (၂၉) ရက်နေ့မှာ ပိတ်သိမ်းလိုက်ကြောင်း အကြောင်းကြားတဲ့စာ ကို မေလ (၂)ရက် နေ့စွဲနဲ့ လက်ခံရ ရှိခဲ့တယ်လို့ မြစ်ကြီးနား သတင်းဂျာနယ်က ထုတ်ပြန်ပါတယ်။ ဒါကြောင့် မြစ်ကြီးနားသတင်းဂျာနယ်ရဲ့ သတင်းတင်ဆက်မှုတွေကို မေလ ၂ ရက်နေ့ကစပြီးရပ်နားလိုက်ပြီ လို့ အသိပေးအကြောင်းကြားကြောင်း ဂျာနယ်ကပြောပါတယ်။ မြစ်ကြီးနား ဂျာနယ်က သတင်းထောက် ၃ ဦးဟာ ပြီးခဲ့တဲ့ ဧပြီလ လယ်ပိုင်းက ဖမ်းဆီးခံခဲ့ရပြီး စစ်တပ်ဘက်က စစ်ဆေးမေးမြန်းမှုတွေလုပ်ခဲ့ပါတယ်။

### • သာစည်တွင် နေအိမ်မီးလောင်၊ အငြိမ်းစားဝန်ထမ်း ၁ ဦး သေဆုံး (DVB)

မန္တလေးတိုင်း သာစည်မြို့ အမှတ် ၇ ရပ်ကွက် အာရဘီစာသင်ကျောင်းအနီး နေအိမ်တစ်လုံး မေ ၁ ရက်က မီးလောင်ခဲ့ရာ အငြိမ်းစား မီးရထားဝန်ထမ်း ၁ ဦး မီးလောင် သေဆုံးခဲ့ပါတယ်။

## Federal / Ethnic

### • စစ်အာဏာရှင်စနစ်ကို အတူတကွ တိုက်ဖျက်ချေမှုန်းရန် ကရင်လက်နက်ကိုင်အဖွဲ့များကို KNLA ဒုစစ်ဦးစီးချုပ်တိုက်တွန်း မေလ ၂ရက်၊ KIC

ကရင်ပြည်နယ်မြောက်ပိုင်း ဖာပွန်ဒေသဘက်တွင် စစ်ကောင်စီတပ်မှ လေယာဉ်၊ မြေပြင်ဖြင့် ထိုးစစ်ဆင်လာမှုနှင့်ပတ်သက်၍ KNLA ဒုတိယစစ်ဦးစီးချုပ် ဒုဗိုလ်ချုပ်ကြီး စောဘောကျော်ဟဲက ကရင်အမျိုးသားလွတ်မြောက်ရေးတပ်မတော်-KNLA၊ ဒီမိုကရေစီအကျိုးပြု ကရင်တပ်မတော်- DKBA ၊ ကရင်ငြိမ်းချမ်းရေးကောင်စီ - KNU/KNLA-PC နှင့် ကရင်နယ်ခြားစောင့်တပ် BGF တပ်ဖွဲ့များအား ယနေ့ မေလ ၂နေ့တွင် ကရင်ဘာသာဖြင့် အားပေးတိုက်တွန်း စာတစ်စောင်ပေးပို့ရာတွင် ထိုသို့ ထည့်သွင်းပြောဆိုခဲ့ခြင်းဖြစ်သည်။ “KNLA၊ DKBA၊ KNU/KNLA-PC နှင့် BGF ရဲဘော်များအားလုံး၊ ကရင်တော်လှန်ရေး နှစ်ပေါင်း ၇၀ကျော် ကာလအတွင်း အခုလို အခွင့်ကောင်းအခါကောင်းမျိုး တကြိမ်တခါမျှမရှိခဲ့ပါ။ ဒါကို အခွင့်ကောင်းယူပြီး ကျနော်တို့တတွေ ညီညီညွတ်ညွတ်ရပ်တည်ပြီး နောင်လာမယ့် မျိုးဆက်တွေ စစ်အာဏာရှင်စနစ်က လွတ်မြောက်ဖို့၊ လွတ်လပ်ရေးရရှိဖို့အတွက် ကျနော်တို့ မျိုးဆက်မှာ ဒီဗမာစစ်အာဏာရှင်စနစ်ကို တိုက်ဖျက်ချေမှုန်းသွားကြပါ” ဟု ဒုတိယဗိုလ်ချုပ်ကြီး စောဘောကျော်ဟဲက တိုက်တွန်းထားသည်။ လက်ရှိအချိန်တွင် ကရင်အမျိုးသားအချင်းချင်းကြား တဖန်သွေးစည်းရန် အရေးကြီးပြီဖြစ်ကြောင်း၊ လတ်တလောတွင် ရန်သူသည် ကော်သူးလေ မြောက်ပိုင်းဘက်တွင် လေကြောင်းဖြင့် ဗုံးကြဲတိုက်ခိုက်မှုများ လုပ်ဆောင်နေသော်လည်း ထိရောက်မှုမရှိဘဲ မြေပြင်တွင်ရှိသည့် ၎င်းတို့ တပ်ဖွဲ့များ စိတ်ဓာတ်မြင့်တင်ရေးအတွက်နှင့် ပြည်သူလူထုများကို ကြောက်လန့်သွား အောင်လုပ်ဆောင်ခြင်းသာဖြစ်သည်ဟု ၎င်းကဆက်လက်ပြောဆိုထားသည်။ ယခုလို လေကြောင်းတိုက်ခိုက်မှုလုပ်ဆောင်ခြင်းသည် မြေပြင်တွင်ရှိသည့် ကြည်းတပ်များ၏ အားနည်းချက်ကို ဖော်ပြခြင်းဖြစ်သလို မိမိတို့ တပ်ဖွဲ့ဝင်များ၏ ဝိုင်းပိတ်ဆို့ခံရသော ၎င်းတို့မြေပြင်တပ်ဖွဲ့အား ကူညီနိုင်ရေးအတွက် စစ်အင်အားတိုးချဲ့လာခြင်းဖြစ်သည်လည်းဟု ဆိုသည်။ ထိုသို့ တပ်အင်အား တိုးချဲ့မှုများလုပ်ဆောင်ရာတွင် နယ်ခြားစောင့်တပ် (BGF) တပ်ဖွဲ့များကို အကူအညီတောင်းထားကြောင်း သိရပြီး ရန်သူ၏ အကြံအစည်သည် ကရင်လူမျိုးတဦးတယောက်အတွက်မျှ ကောင်းကျိုးမရှိခဲ့သည့်အပြင် မိမိတို့အချင်းချင်းကြား တိုက်ခိုက်ရခြင်းသာဖြစ်၍ ထိခိုက်သေဆုံးသူများသည်လည်း မိမိတို့ ကရင်အမျိုးသားများသာ ဖြစ်သည်ဟုလည်း ဒုဗိုလ်ချုပ်ကြီး စောဘောကျော်ဟဲက ပြောသည်။ သို့ဖြစ်ပါ၍ ယနေ့မှစ၍ အမျိုးသားရေးအလုပ်ကို မားမားမတ်မတ် ခိုင်မာစွာဖြင့် မှန်ကန်သည့်ဘက်ကို ရပ်တည်ရန်၊ အကောင်းနှင့်အဆိုးကို ဝေဖန်ပိုင်းခြားရန်၊ စည်းလုံးညီညွတ်ရေးလမ်းကြောင်းကို ရှာဖွေရန်နှင့် ဗမာစစ်အာဏာရှင်စနစ်ကို ရဲရင့်စွာ တိုက်ဖျက်ချေမှုန်းကြရန်ကိုလည်း KNLA ဒုစစ်ဦးစီးချုပ်က တိုက်တွန်းလိုက်သည်။

• **ဟားခါးတွင် ပြည်သူ့ကာကွယ်ရေးတပ်နှင့် အကြမ်းဖက်စစ်ကောင်စီတပ်များ တိုက်ပွဲဖြစ်ပွားမှု၊ စစ်ကောင်စီဘက်မှ အကျအဆုံးရှိဟုဆို**  
ချင်းပြည်နယ်၊ ဟားခါးမြို့ ကျော်ဘုတ်ရပ်ကွက်တွင် မေလ ၂ ရက်နေ့ ည ၆ နာရီ ၄၅ အချိန်မှ စတင်၍ စစ်ကောင်စီနှင့် ပြည်သူ့တပ်ဖွဲ့ တိုက်ပွဲ ဖြစ်ပွားနေကြောင်း၊ စစ်ကောင်စီဘက်မှ ၄ ဦး ကျဆုံးကြောင်း ချင်းအခြေစိုက် သတင်းမီဒီယာများအားလုံးက သတင်းဖော်ပြနေသည်။ ချင်းပြည်နယ် ပြည်သူ့ကာကွယ် ရေးတပ်ဖွဲ့က မတရားဖမ်းဆီးထားသူများ ပြန်လွှတ်ရန်၊ အကြမ်းဖက်မှုများမလုပ်ရန် ကြေညာချက် တောင်းဆိုထားပြီးနောက် အကြမ်းဖက်စစ် ကောင်စီနှင့် တိုက်ပွဲများ စတင်ဖြစ်ပွားခြင်း ဖြစ်ကြောင်း သိရှိရသည်။

• **RCSS တပ်ဖွဲ့ ပန်သပြေရွာထဲ ရောက်ရှိလာပြီး ကျေးရွာခံနဲ့ တိုက်ပွဲရှောင် အပါအဝင် လူ (၁) ထောင်ကျော်ကို ကျေးရွာကနေ ထွက်ခွာခိုင်း (ရွှေပိမြေ၊ မေလ ၂ ရက်၊ နမ့်မတူ)**

ဒီနေ့ နေ့လယ် ၂ နာရီခွဲမှာ နမ့်မတူမြို့နယ် ပန်သပြေကျေးရွာထဲကို ရှမ်းပြည်ပြန်လည်ထူထောင်ရေးကောင်စီ (RCSS/SSA)တပ်ဖွဲ့ ရောက်ရှိလာပြီး ပန်သပြေကျေးခံ (၈၀၀)ကျော်နဲ့ ပန်သပြေရွာရှိ တိုက်ပွဲရှောင် (၆၀၀)ကျော်တို့ကို ကျေးရွာကနေ ထွက်ခွာခိုင်းနေပါတယ်။ ပန်သပြေကျေးရွာသားတစ်ဦးက “အခု ကျွန်တော်တို့ ပိတ်မိသလိုဖြစ်နေပြီ။ ပန်သတပ်လည်း သွားမရဘူး။ မန်လီ၊ သီပေါဘက်လည်း ဆင်းမရဘူး။ သူတို့အခု ရွာထဲကနေ ထွက်ခွာခိုင်းနေတယ်။ ဘယ်လိုလုပ်ရမလဲ မသိတော့ဘူး” လို့ ပြောပါတယ်။ ကျေးရွာခံနဲ့ တိုက်ပွဲရှောင် ၁ ထောင်ကျော်ဟာ ပန်သပြေရွာအနီးရှိ စစ်ကောင်စီတပ် ခြေလျင်တပ်ရင်း (၁၃၀)နဲ့ တရုတ်ပိုက်လိုင်းစက်ရုံအနီးမှာ ရောက်ရှိနေကြတယ်လို့ သိရပါတယ်။ တိုက်ပွဲရှောင် (၆၀၀)ကျော်ဟာ ပန်သဒေသမှာ RCSS နဲ့ SSPPI TNLA ပူးပေါင်းတပ်တိုက်ပွဲကြောင့် ဧပြီလ ပထမအပတ်ကတည်းက ပန်သပြေရွာဘက် တိမ်းရှောင်ခဲ့ကြတာပဲ ဖြစ်ပါတယ်။ တိုက်ပွဲရှောင်တစ်ဦးဖြစ်တဲ့ မန်ကျန်းရွာသားက “ကျနော်တို့ ဆန်စပါးတွေဆုံးရှုံးမှာဆိုးလို့ ပန်သပြေရွာဘက်ကို ရွှေ့လိုက်တာ။ အခု ပန်သပြေရွာသားတွေလည်း ထွက်ပြေးရတော့ မီးရှို့ခံရမှာလည်း ကြောက်တယ်။ နောက် RCSS ရောက်တဲ့ရွာတိုင်းမှာ မီးလောင်တာတွေဖြစ်တယ်” လို့ ဆိုပါတယ်။ အဆိုပါ ဒေသတွေမှာ RCSS နဲ့ SSPPI TNLA ပူးပေါင်းတပ်ဖွဲ့တွေအကြား စစ်ရေးတင်းမာနေကြတာ ၁ လကျော်ကြာ ရှိနေပြီ ဖြစ်ပါတယ်။

#### International

• **တရုတ်က လှူတဲ့ ကိုဗစ်ကာကွယ်ဆေးတွေ ရန်ကုန်ရောက် (BBC)**

တရုတ်နိုင်ငံက မြန်မာနိုင်ငံကို လှူတဲ့ ကိုဗစ်-၁၉ ကာကွယ်ဆေး အလုံးရေ ၅ သိန်း မေလ ၂ ရက်နေ့က ရန်ကုန်မြို့ ကို ရောက်ရှိလာပြီဖြစ်တယ် မြန်မာနိုင်ငံဆိုင်ရာ တရုတ်သံရုံးက သတင်းထုတ်ပြန်ပါတယ်။ ကိုဗစ်-၁၉ ကပ်ရောဂါဖြစ်ပွားသည့်အချိန်ကစပြီး တရုတ်နိုင်ငံက မြန်မာနိုင်ငံကို ကပ်ရောဂါကာကွယ်ရေးပစ္စည်းတွေ ကူညီပေးအပ်ခဲ့ပြီး မြန်မာနိုင်ငံ ဆေးဘက်ဆိုင်ရာကျွမ်းကျင်ပညာရှင်များအဖွဲ့တွေကို စေလွှတ်ခဲ့တာရှိပါတယ်။ အခုကာကွယ်ဆေးလှူဒါန်းပေးအပ်မှုဟာ တရုတ်နိုင်ငံက အခုနှစ်ဆန်းပိုင်းမှာ ကတိပေးထားခဲ့တဲ့အတိုင်း ကူညီတာဖြစ်တယ်လို့လည်း ပြောပါတယ်။ တရုတ်နိုင်ငံက မြန်မာနိုင်ငံကို ပို့ပေးတဲ့ ကိုဗစ် -၁၉ ကာကွယ်ဆေးဟာ ဘာကာကွယ်ဆေးအမျိုးစားဖြစ်တယ်ဆိုတာကိုဖော်ပြထားတာမရှိပါဘူး။ ပြီးခဲ့တဲ့ဇန်နဝါရီလဆန်းပိုင်းက တရုတ် ဆိုင်နိုဗက် ဆေးဝါးလုပ်ငန်းထုတ် ကိုဗစ်ကာကွယ်ဆေးဟာ ဘရာဇီးလ်နိုင်ငံက စမ်းသပ်အသုံးပြုမှုတွေအရ ၅၀.၄ ရာခိုင်နှုန်း ထိရောက်မှု ရှိတာ တွေ့ရတယ်လို့ လေ့လာသူတွေ ထုတ်ပြန်ခဲ့ပါတယ်။ ဒါပေမဲ့ ဆိုင်နိုဗက် ကုမ္ပဏီဘက်ကတော့ လက်တွေ့ စမ်းသပ်စစ်ဆေးမှုတွေအရ ဗိုင်းရပ်စ်ပိုးကို ၇၉.၃၄ % ကာကွယ်ပေးနိုင်တယ်လို့ ပြောခဲ့ပါတယ်။

• **မြန်မာဒီမိုကရေစီရေး အီးယူနဲ့ ပူးပေါင်းဆောင်ရွက်နေ - ဗြိတိသျှနိုင်ငံခြားရေးဝန်ကြီး (VOA)**

ဇွန်လအတွင်း ကျင်းပဖို့ရှိတဲ့ G-7 စက်မှုထိပ်သီး ၇ နိုင်ငံရဲ့ ထိပ်သီးစည်းဝေးပွဲအတွင်း မြန်မာနိုင်ငံမှာ စစ်တပ်က အာဏာသိမ်းလိုက်တဲ့ကိစ္စ အပါအဝင် ကမ္ဘာ့ရေးရာတွေမှာ အီးယူနဲ့ ပူးပေါင်းဆောင်ရွက်သွားဖို့ ရှိကြောင်း ဗြိတိသျှနိုင်ငံခြားရေးဝန်ကြီး Dominic Raab က ဒီကနေ့ ပြောကြားလိုက်ပါတယ်။

• **ဘန်ကောက် UN ရုံးရှေ့ဆန္ဒပြသည့် မြန်မာ ၁ ဦး ဖမ်းဆီးခံရ (DVB)**

ထိုင်းနိုင်ငံ၊ ဘန်ကောက်မြို့ရှိ ကုလသမဂ္ဂရုံးရှေ့မှာ ဒီနေ့ မေ ၂ ရက်က ဆန္ဒပြခဲ့တဲ့ မြန်မာနိုင်ငံသား ၁ ဦးကို ထိုင်းရဲတပ်ဖွဲ့က ဖမ်းဆီးလိုက်ပါတယ်။

• **ရနောင်ထောင်က လွတ်ရက်စေသူ ၂၀၀ ကျော်ကို မြန်မာဘက်ပြန်ပို့ (RFA)**

မြန်မာနိုင်ငံမှာ စစ်အာဏာသိမ်းယူပြီးနောက် နိုင်ငံတွင်းစိုးရိမ်ဖွယ် အခြေအနေအဖြစ် နိုင်ငံတကာက ပြောဆိုနေချိန်မှာ ထိုင်းနိုင်ငံဘက်က အခုလို ပြန်လွှဲပေးတာဖြစ်ပါတယ်။

• **အိန္ဒိယ ကိုဗစ်ဆေးရုံ မီးလောင်မှု ၁၈ ဦးသေ (VOA)**

အိန္ဒိယအနောက်ပိုင်း ဆေးရုံတခုမှာ စနေနေ့က COVID-19 လူနာဆောင်တခု မီးလောင်တာကြောင့် အနည်းဆုံး ၁၈ ဦး သေဆုံးခဲ့ရပါတယ်။ ဂူဂျာရတ်ပြည်နယ် Bharuch မြို့က Welfare ဆေးရုံ မြေညီထပ် မီးလောင်မှုကနေ လူနာ ၃၀ ကို ကယ်တင်ခဲ့ရကြောင်း အာဏာပိုင်တို့က ပြောပါတယ်။ လူနာ ၁၄ ဦးနဲ့ သူတို့ကို ပြုစုစောင့်ရှောက်ပေးနေသူတွေ၊ ကျန်းမာရေးဝန်ထမ်းတွေ မီးသင့် သေဆုံးခဲ့ရကြောင်း ဆေးရုံ တာဝန်ရှိသူက ပြောပါတယ်။



## Interview

**ဒီတပွဲဟာ အာဏာရှင်ကို အမြစ် ဖြတ်မှရမယ့်ပွဲ (အမျိုးသား ညီညွတ်ရေး အစိုးရ(NUG)၏ နိုင်ငံခြားရေး ဝန်ကြီး ဒေါ်ဇင်မာအောင် / ရော့ဘတ်)**

လက်ရှိ နိုင်ငံရေး အခြေအနေအရ ပေါ်ပေါက်လာသည့် အမျိုးသား ညီညွတ်ရေး အစိုးရ(NUG)မှ နိုင်ငံခြားရေး ဝန်ကြီး ဖြစ် သူ ဒေါ်ဇင်မာအောင်အား ဆက်သွယ်ပြီး အာဆီယံ၏ အခန်းကဏ္ဍ၊ မြန်မာ့ ပြည်တွင်းရေး အခြေအနေ၊ စစ်ကောင်စီနှင့် စေ့ စပ်ဆွေးနွေးရေး လမ်းကြောင်း ရှိ၊ မရှိ၊ မြန်မာ့အရေး နိုင်ငံတကာဖိအားများ အခြေအနေနှင့် တိုင်းရင်းသား လက်နက်ကိုင် အဖွဲ့အစည်းများနှင့် ပူးပေါင်းဆောင်ရွက်မှု အခြေအနေများကို မေးမြန်း တင်ဆက်လိုက်ပါသည်။

မေး ။ ။ အာဆီယံမှာ မြန်မာပြည်အရေး ဆွေးနွေး ဆုံးဖြတ်ကြတဲ့အပေါ်မှာ လူထုက အားမလို အားမရတာ၊ သူတို့ လိုချင်တဲ့ အဖြေမျိုးတွေ မရတဲ့အပေါ်မှာ ဝေဖန်မှုတွေ ရှိပါတယ်။ NUG ရဲ့ နိုင်ငံခြားရေးဝန်ကြီး တယောက်အနေနဲ့ ဒီအစည်းအဝေးနဲ့ ပတ်သက်ပြီး ဘာများ ပြောချင်ပါသလဲ။

ဖြေ ။ ။ ကျမတို့လည်း အာဆီယံရဲ့ ဆွေးနွေးဆုံးဖြတ်ချက်အပေါ်မှာ အများကြီး မျှော်လင့်ချက်မထားခဲ့ပါဘူး။ အစည်း အဝေးနဲ့ ပတ်သက်ပြီး NUG အနေနဲ့ ဝန်ကြီးချုပ်ရဲ့ သဘောထားထုတ်ပြန်ချက် အာဆီယံကို ပြန်လည်ပေးပို့ခဲ့ပြီး ဖြစ်ပါ တယ်။ အထူးအားဖြင့် အာဆီယံ Charter အပါအဝင် အစည်းအဝေးဆုံးဖြတ်ချက်တွေကို လိုက်နာဆောင်ရွက်ခြင်းမရှိတဲ့ အခါ Accountable Mechanism ရှိဖို့ လိုအပ်တယ်ဆိုတာ ပြောချင်ပါတယ်။

မေး ။ ။ အာဆီယံရဲ့ လိုလားချက်တွေက ပြည်တွင်းမှာ လက်ရှိ ဖြစ်ပေါ်နေတဲ့ အခြေအနေတွေနဲ့ ကိုယ်ညီမှု ရှိပါသလား။ သူတို့ရဲ့ ဝင်ရောက် ညှိနှိုင်းမှုက အလုပ်ဖြစ်မယ်။ မြန်မာပြည်အရေး တစ်စုံတရာ အဖြေထွက်လာဖို့ မြင်ပါသလား။

ဖြေ ။ ။ ဒေသတွင်း အဖွဲ့အစည်းတရပ်အနေနဲ့ အာဆီယံရဲ့ လိုလားချက်တွေက ဒေသတွင်း ငြိမ်းချမ်းတည်ငြိမ်ရေးနဲ့ ရေရှည်ဖွံ့ ဖြိုးတိုးတက်ရေးအတွက် အာဆီယံပြည်သူတွေကို ဗဟိုပြုတဲ့ အသိုင်းအဝိုင်းတခုကို တည်ဆောက်ဖို့ပါ။ မူအား ဖြင့် ဒီလိုလားချက်တွေဟာ မြန်မာပြည်သူတွေရဲ့ လိုလားချက်နဲ့ သိပ်မကွာခြားလှပါဘူး။ ပြဿနာက ပြည်သူလူထုရဲ့ သဘောထားတွေကို ဗဟိုပြုခြင်း မရှိတဲ့ အာဏာရှင်တွေကို ဘယ်လိုကိုင်တွယ်မလဲဆိုတာက အာဆီယံရဲ့ ပြဿနာတခု ဖြစ်နေဆဲလို့ မြင်ပါတယ်။

မေး ။ ။ အာဆီယံက အထူးကိုယ်စားလှယ် အဖွဲ့လာရင် နိုင်ငံတော်ရဲ့ အတိုင်ပင်ခံပုဂ္ဂိုလ် ဒေါ်အောင်ဆန်းစုကြည်နဲ့လည်း တွေ့ ဆုံတာမျိုး ရှိနိုင်ပါတယ်။ အဲဒီအပေါ်မှာ ဘယ်လိုမြင်လဲ။ အဲဒီတွေ့ဆုံမှုကြောင့် လမ်းစာအဖြေတွေ ထွက်လာနိုင်တာမျိုး ရှိမလား။

ဖြေ ။ ။ ဒီလို တွေ့ဆုံတာတွေ ဖြစ်ဖို့ နေနေသာသာ အခု စစ်ကောင်စီက အာဆီယံ သဘောတူညီချက်ကိုတောင် လက်မခံတဲ့ သဘော အချိန်ဆွဲတဲ့ သဘော တွေ့နေရပါပြီ။ တွေ့ဆုံမှုတွေဟာ အချိန်ဆွဲရုံ၊ စစ်ကောင်စီကို ဖိအားလျော့အောင် လုပ်ရုံ အခင်းအကျင်းမျိုး ဖြစ်သွားမှာကိုတော့ စိုးရိမ်ဖွယ်ရာ ဖြစ်ပါတယ်။

မေး ။ ။ စစ်ကောင်စီနဲ့ တွေ့ဆုံဆွေးနွေးရေး လမ်းကြောင်းက ရှိသေးလား။ အလုပ်ဖြစ်မယ်လို့ ထင်ပါသလား။

ဖြေ ။ ။ တွေ့ဆုံဆွေးနွေးရေးကို စဉ်းစားဖို့ဆိုတာ အခင်းအကျင်းတွေ လိုအပ်ပါတယ်။ ဒါက နောက်ဆုံးအဆင့်မှ စဉ်း စားရမယ့် အခင်းအကျင်းပါ။ တွေ့ဆုံဆွေးနွေးဖို့ဆိုတာ တွေ့ဆုံဆွေးနွေးနိုင်လောက်တဲ့ အခြေအနေမျိုး အခင်းအကျင်း မျိုးရှိဖို့ လိုပါတယ်။ ဒီလိုပြောလို့ ကျမတို့ဟာ တွေ့ဆုံဆွေးနွေးရေးကိုမလုပ်တတ်တဲ့၊ တွေ့ဆုံဆွေးနွေးလို့မရတဲ့ နိုင်ငံရေးကို အပိတ်အကန့်ပဲ လုပ်နေတဲ့သူတွေ မဟုတ်ဘူး ဆိုတာကိုလည်း ရှင်းရှင်းလင်းလင်း ရှိစေချင်ပါတယ်။ လက်ရှိ စစ်ကောင်စီရဲ့ ပြုမူ ဆောင်ရွက်ချက်တွေက တွေ့ဆုံဆွေးနွေးရေးဆိုတာ ပြောဖို့ မဖြစ်နိုင်တဲ့ အခြေအနေကို ဖန် တီးနေပြီး တွေ့ဆုံဆွေးနွေးရေး လမ်းကြောင်းကို ပိတ်ဆို့နေတာ ဖြစ်ပါတယ်။ ဒါ့အပြင် ကျမတို့မှာ ဖယ်ဒရယ်နဲ့ ဒီမိုကရေစီ စံတန်ဖိုးတွေနဲ့ နိုင်ငံကို တည်ဆောက်မယ့် Federal Charter ဆိုတာလည်း အနာဂတ် နိုင်ငံရေး အခြေခံမူအဖြစ် ရှိနေပါပြီ။ ဒီအခြေခံ မျှော်မှန်းချက်တွေနဲ့ပါ ခင်းကျင်း စဉ်းစားမှရမယ့် အခြေအနေပါ။

မေး ။ ။ NUG အနေနဲ့ ကုလသမဂ္ဂ အပါအဝင် နိုင်ငံတကာ အသိုင်းအဝိုင်းကနေ မြန်မာစစ်ကောင်စီကို သံတမန်ရေး အရပဲ ဖြစ်ဖြစ်၊ ပိတ်ဆို့ အရေးယူမှုတွေပဲ ဖြစ်ဖြစ် ဒီထက်ပိုပြီး ဖိအားပေးနိုင်အောင် ဘယ်လို ဆောင်ရွက်နေပါသလဲ။

ဖြေ ။ ။ ဖြစ်နိုင်သမျှ နည်းလမ်းအစုံ သုံးနေပါတယ်လို့ပဲ ပြောချင်ပါတယ်။ အစိုးရအဖွဲ့ တွေ၊ လွှတ်တော်တွေ၊ ပြည်ပ ရောက်မြန်မာနိုင်ငံသားတွေ၊ CDM သံတမန်တွေ၊ ကုလသမဂ္ဂအပါအဝင် ဒေသတွင်း အဖွဲ့အစည်းတွေနဲ့ တတ်နိုင်သမျှ ချိတ်ဆက် ဆောင်ရွက်နေပါတယ် ။

မေး ။ ။ NUG ကိုရော နိုင်ငံတကာ အသိုင်းအဝိုင်းက ထောက်ခံမှုရအောင် ဘယ်လိုတွေ ဆောင်ရွက်နေလဲ။ အခုချိန်အ ထိ ဘယ်နိုင်ငံတွေရဲ့ အားပေးထောက်ခံမှုတွေကို ရရှိထားပါသလဲ။

ဖြေ ။ ။ ဒီမိုကရေစီမိတ်ဖက်နိုင်ငံတွေ အတော်များများရဲ့ အားပေးထောက်ခံမှုတွေ ရရှိထားပါတယ်။ ဒေသတွင်း အာ ဆီယံ နိုင်ငံတချို့အနေနဲ့လည်း NUG နဲ့ တိုင်ပင် ဆောင်ရွက်မှုတွေအတွက် ပုံမှန်တွေ့ဆုံ စကားပြောတာတွေ ရှိနေပါတယ်။

မေး ။ ။ လက်ရှိမှာ စစ်ကောင်စီ လက်နက်ကိုင်တပ်တွေရဲ့ အကြမ်းဖက် ပစ်ခတ်နှိမ်နင်းမှုတွေ ဖမ်းဆီး အရေးယူမှုတွေ ကြောင့် ဆန္ဒပြတဲ့သူတွေလည်း သိသိသာသာ လျော့နည်းသွားပြီးတော့ ပျောက်ကြားပုံစံမျိုး ဖြစ်လာတယ်။ ပြည်တွင်း နိုင်ငံရေး အခြေအနေကိုရော ဘယ်လို သုံးသပ်ပါသလဲ။

ဖြေ ။ ။ ပျောက်ကြား နည်းနာမျိုး သုံးလာတာဟာ အင်မတန်မှ အမျှော်အမြင်ရှိတဲ့ တုန့်ပြန်မှုလို့ ထင်ပါတယ်။ ပြည်သူ လူထုဟာ ရတဲ့နည်းနဲ့ စစ်ကောင်စီ အုပ်ချုပ်ခွင့် မရအောင် အာခံနေကြတာ ဖြစ်တယ်။ အနိုင်ရမှ ဖြစ်မှာမို့ အဆုံးအထိ သွားကြမယ်ဆိုတဲ့ ပိုင်းဖြတ်မှုမျိုး အားလုံးမှာရှိနေကြတယ်။ ဒါကြောင့် ဒီတပွဲဟာ အာဏာရှင်ကို အမြစ်ဖြတ်မှရမယ့်ပွဲလို့ စိတ်တူကိုယ်တူ ဖြစ်နေကြတယ်လို့ပဲ မြင်ပါမယ်။

မေး ။ ။ နောက်တခုက CDM ဝန်ထမ်းတွေမှာလည်း တော်တော်လေး တောင့်ခံနေရတဲ့ အခြေအနေမှာ NUG အနေနဲ့ ဘာတွေ ထောက်ပံ့ကူညီပေးနိုင်လဲ။ CDM ဝန်ထမ်းတွေကို ဘာသတင်းစကားပါးချင်ပါသလဲ။

ဖြေ ။ ။ CDM နဲ့ ပတ်သက်လို့ ထောက်ပံ့တဲ့ကိစ္စက ကျမဝန်ကြီးဌာနရဲ့ အဓိကတာဝန်တော့ မဟုတ်ပါဘူး။ NUG မှာ ဖွဲ့ စည်းထားတဲ့ လူ/ကယ်/ပြန်နဲ့ တခြား သက်ဆိုင်ရာ ဝန်ကြီးဌာနအလိုက် CDM list တွေကို ပေါင်းစပ်စုစည်းပြီး ထောက်ပံ့ ကူညီမှုတွေ လုပ်နေပါတယ်။ နိုင်ငံခြားရေးက ပြည်ပ CDM သံတမန်တွေကို ထောက်ခံတဲ့ ပြည်သူ့ဝန်းရံမှုနဲ့ ချိတ်ဆက် အကူအညီပေးဖို့ ဆောင်ရွက်နေသလို နိုင်ငံခြား အစိုးရတွေအနေနဲ့ CDM Diplomats တွေအတွက် နေထိုင်ခွင့်တွေ အတွက် အကူအညီပေးဖို့ ဆက်သွယ် ဆောင်ရွက်မှုတွေ ပြုလုပ်ပေးနေပါတယ်။

မေး ။ ။ အခု NUG နဲ့ ပူးပေါင်းပါဝင်တဲ့ တိုင်းရင်းသား လက်နက်ကိုင် အဖွဲ့တွေက မြန်မာပြည်မှာရှိတဲ့ အဖွဲ့ စုစုပေါင်းရဲ့ ဘယ်လောက် ပမာဏ ရှိတယ်လို့ ပြောနိုင်လဲ။ လက်နက်အင်အား ကြီးတဲ့ အဖွဲ့တချို့က ပူးပေါင်းဖို့ စိတ်မဝင်စားတာလည်း တွေ့ ရတယ်။ ဘာကြောင့်လို့ ထင်တယ်။

ဖြေ ။ ။ ဟုတ်ကဲ့။ အများစုက နိုင်ငံရေးမှာ ဖယ်ဒရယ် အရေး သေချာတဲ့ အာမခံမှုမျိုး နားလည်မှုမျိုးကို အရင် ဆွေးနွေး သဘောတူညီချက် ရယူပြီးမှ ပူးပေါင်းဆောင်ရွက်တဲ့ အခြေအနေတခုကို ရောက်လာတာပါ။ အလုပ်လုပ်ရင်း ယုံကြည်မှု တည်ဆောက်သွားမယ့် အခြေအနေလို့ ပြောလိုရပါတယ်။ တချို့ကတော့ စောင့်ကြည့်ပြီးမှ နောက်ပူးပေါင်း ဆောင်ရွက်နိုင် မယ့် အခင်းအကျင်းကို သွားချင်တဲ့ သဘောလို့ နားလည်ရပါတယ်။ သို့သော်လည်း Federal စနစ်ဆိုတဲ့ အခြေခံ အပေါ်မှာတော့ မူအားဖြင့်ကွဲလွဲခြင်း မရှိကြပါဘူး။

မေး ။ ။ တိုင်းရင်းသား လက်နက်ကိုင် အဖွဲ့တွေ အားလုံး ပါဝင်လာနိုင်ဖို့ NUG အနေနဲ့ ဘယ်လို ကတိကဝတ်မျိုးတွေ ပေးနိုင်ပါသလဲ။

ဖြေ ။ ။ အဲဒါကတော့ Fedeeal Charter အပိုင်း (၁) ကိုသာ ဖတ်ကြည့်ပါလို့ ပြောချင်ပါတယ်။

မေး ။ ။ စစ်ကောင်စီရဲ့ အကြမ်းဖက် သတ်ဖြတ်မှုတွေမှာ အဓိက တာဝန်ရှိတယ်လို့ ပြောကြတဲ့ ပိုလ်ချုပ်မှူးကြီး မင်း အောင်လှိုင် အပါအဝင် တာဝန်ရှိသူတွေကို ICC ၊ ICJ လိုမျိုး နေရာတွေကနေ အရေးယူနိုင်အောင် တောင်းဆိုမှုတွေ ရှိပါတယ်။ တကယ် အလုပ်ဖြစ်အောင် ဘယ်လို ဆောင်ရွက်မှုတွေ ရှိနေပါသလဲ။

ဖြေ ။ ။ ဒီအတွက် ပြည်ထောင်စု လွှတ်တော် ကိုယ်စားပြု ကော်မတီ ဖွဲ့စည်းစဉ်ကတည်းက နိုင်ငံတကာ ဥပဒေ ပညာ ရှင်တွေနဲ့ တိုင်ပင်ပြီး တရားစွဲဖို့ ကြိုးပမ်းဆောင်ရွက်ခဲ့ပါတယ်။ Law Firm တခုဖြစ်တဲ့ Volterra Fietta က CRPH ရဲ့ တ ရားဝင် Law Firm တခုအနေနဲ့ တာဝန်ယူဆောင်ရွက်နေတာ ဖြစ်ပါတယ်။ လိုအပ်တဲ့အခါ NUG နဲ့ပါဆက်လက်ချိတ်ဆက် ဆောင်ရွက်နေတာ ဖြစ်ပါတယ် ။

မေး ။ ။ နောက်တခုက အတိုင်ပင်ခံကောင်စီဆိုတာ ဘယ်လိုမျိုးလဲ။ ဘယ်သူတွေ ပါဝင်မှာလဲ။ ဘယ်လို ရည်ရွယ်ချက်နဲ့ ဖွဲ့မလဲဆိုတာ သိချင်ပါတယ်။

ဖြေ ။ ။ အတိုင်ပင်ခံ ကောင်စီဆိုတဲ့ စဉ်းစားချက်က - NUG အစိုးရ ဖြစ်ပေါ်မလာခင် CRPH အနေနဲ့ စစ်အာဏာသိမ်းမှု ကို ဆန့်ကျင်ဆောင်ရွက်ရာမှာ ပြည်သူလူထု ရွေးကောက်တင်မြှောက်ထားတဲ့ လွှတ်တော်ကိုယ်စားလှယ်အစုအဖွဲ့ ဆို သော်ငြားလည်း မြန်မာပြည်ရဲ့ ပကတိ နိုင်ငံရေး လိုအပ်ချက် အရှိတရားအရ တစုတဖွဲ့ ထဲ ဆောင်ရွက်တာမျိုး မဟုတ်ပဲ တိုင်းရင်းသားလက်နက်ကိုင်တော်လှန်ရေးအဖွဲ့တွေ၊ ဖယ်ဒရယ်ဒီမိုကရေစီစနစ်ကို သက်ဝင်ယုံကြည်တဲ့ နိုင်ငံရေးပါတီတွေ ကို အခြေခံပြီး ကနဦး နိုင်ငံရေးဆွေးနွေးတိုင်ပင်ရာကနေ စတင်ခဲ့တာဖြစ်ပါတယ်။

ဆွေးနွေးကြရင်း သပိတ်မှာ ဦးဆောင်ပါဝင်နေသူတွေ၊ အရပ်ဘက်အဖွဲ့အစည်းတွေ CDM ဦးဆောင်သူတွေပါ ပါဝင်ရင် ကောင်းမယ်ဆိုပြီး ဆွေးနွေးမှု Platform ကျယ်ပြန့်လာခဲ့ပါတယ်။ အဲဒီ Platform မှာ ဆွေးနွေးခဲ့တာတွေကို အခြေခံပြီး အစိုးရဖွဲ့တဲ့အခါ လိုအပ်တဲ့ နိုင်ငံရေး Guide line နဲ့ Principle တွေကို Federal Charter ထဲမှာ ပါဝင်စေပါတယ်။

ထို့အတူ အစိုးရ အဖွဲ့ထဲမှာ အကြောင်းကြောင်းကြောင့် တိုက်ရိုက် ပါဝင်နိုင်ခြင်း မရှိသေးတဲ့ တိုင်းရင်းသားအဖွဲ့အစည်းတွေ၊ ခေါင်းဆောင်တွေ နိုင်ငံရေးအရ တိုင်ပင်ဆွေးနွေးရမယ့် ကိုယ်စားပြု ခေါင်းဆောင် အစုအဖွဲ့ထားရှိခြင်းအားဖြင့် အမျိုးသား ညီညွတ်ရေးကို ပိုမိုခိုင်မာစေမယ်။ Inclusivity ကိုလည်း ကျယ်ပြန့်စေမယ့် Body တခုအဖြစ်နဲ့ Charter ထဲမှာ ထည့်သွင်း ထားရှိနိုင်ခြင်းအားဖြင့် ဒါကို ပိုသေချာစေမယ်ဆိုတဲ့ ဆွေးနွေးစဉ်းစားချက်တွေနဲ့ NUCC - (National Unity Consultation Council) အမျိုးသားညီညွတ်ရေးအတိုင်ပင်ခံကောင်စီ ဖွဲ့စည်းခြင်းဆိုတာ ထည့်သွင်းခဲ့ပါတယ်။ ဒီစဉ်းစားချက်အတိုင်း ဘယ်လို အစုအဖွဲ့တွေ ပါဝင်ဖွဲ့စည်းကြမယ်ဆိုတာ Federal Charter မှာ ထည့်သွင်းဖော်ပြထားပြီး ဖြစ်ပါတယ်။

မေး ။ ။ လက်ရှိ NUG အစိုးရ အဖွဲ့ကိုရော ထပ်တိုးချဲ့ ပြီး ဖွဲ့ ဦးမှာလား။ အစိုးရရဲ့ လုပ်ငန်းစဉ်တွေ လက်တွေ့ ထိရောက် အောင် ဘယ်လို ဆောင်ရွက်နေလဲဆိုတာလည်း သိချင်ပါတယ်။

ဖြေ ။ ။ ဟုတ်ကဲ့။ ဝန်ကြီးဌာန တချို့ တိုးချဲ့ ဖွဲ့စည်းဖို့ ရှိတယ်လို့ နားလည်ထားပါတယ်။ လျာထားပြီး ဖြစ်ပါတယ်။ တချို့ လျာထားတဲ့သူတွေရဲ့ လုံခြုံရေး အခြေအနေ စိတ်ချရရင် ကြေညာသွားမယ်လို့ သိထားပါတယ်။

## Recreation

### ရောင်နီ

မျက်ရည်တွေက မျက်ဝန်းထဲကထွက်မကျလာပေမယ့် ရင်ဘတ်ထဲကပင့်ရှိက်သံကတော့ ထွက်လာခဲ့တယ်။  
ကျမလက်ကို တင်းတင်းဆုပ်ကိုင်ထားတဲ့ မောင့်ကို လှမ်းကြည့်လိုက်တော့ မောင်လည်း ကျမလိုပါပဲ။  
ဆရာဝန်ကတော့ ဆက်လုပ်ရမယ့်ကိစ္စနဲ့ အကျိုးအကြောင်း နောက်ဆက်တွဲတွေကို ရှင်းပြနေလေရဲ့။  
ကျမနဲ့ မောင့်ရဲ့ အိမ်မက်လေးကို အဆုံးသတ်လိုက်ရတော့မယ့် အရေး ကျမတို့ နားထောင်နေရတာပါ။  
ကျမတို့ရဲ့ ကလေးလေး...၊ ကျမဗိုက်ထဲက ကလေးလေးကို ဆက်လက် အသက်မရှင်တော့လို့ ခွဲထုတ်ရတော့မယ်တဲ့။  
ကလေးလေးရယ် ရောက်တာဖြင့် ဂုဏ်လေး ရှိသေးပေမယ့် အခုကျ ခွဲခွာသွားတော့မှာလား...။

အမေဆိုတဲ့ နာမ်စားလေးကို သုံးနှုန်းခွင့်က ခဏလေး ရခဲ့တာပဲနော်။

ခေတ်ကာလနိုင်ငံရေးအခြေနေအရ သတင်းတွေဖတ်ရ၊ ကြားရ မြင်ရသမျှကလည်း မျက်ရည်တွေ ဖြိုဖြိုကျရ၊  
တောက်တခေါက်ခေါက် စုတ်တသက်သက် ကြေကွဲရတာတွေ၊ မနက်ဦးညဦးနဲ့ စိတ်ဖိစီးနေတဲ့ စိတ်ဒဏ်ရာတွေကြောင့်များ အခုလိုဖြစ်ရလေသလား၊  
ကလေးရဲ့ ကံတရားလားလို့တောင် ကျမ တွေးနေမိတယ်။ ကျမတောင် အသားလုံးလေးအရွယ် ကလေးလေးကို ဆုံးရှုံးရတော့မယ်ဆိုတဲ့ စိတ်က  
သိပ်ကြေကွဲနေရရင် အညွန့်တလူလူနဲ့ ပျံသန်းနေတဲ့ လူငယ်လေးတွေ ကျဆုံးနေရတော့ ကျန်ခဲ့သူ မိခင်တွေ ဘယ်လိုခံစားနေရလဲဆိုတာ...၊  
ရင်နှင့်အမျှ ထပ်တူပါပဲ။

မောင်က ကျမကိုအားပေးစကားတစ်ခွန်းပြောတယ်

"ဒီလို ခေတ်စနစ်ဆိုးတွေရှိတဲ့ လက်ထက်မှာ မောင်တို့ကလေးလေး မရှင်သန်တာဘဲ ကောင်းပါတယ်"တဲ့။

“အနာဂတ်မရှိတော့တဲ့ကာလထဲ မရောက်လာဘဲ ရောင်နီတွေ လင်းချိန်မှ ပြန်လာပါစေ”တဲ့လေ။

ကလေးရယ် မေမေဆုတောင်းတယ်။

ကလေးရဲ့အနာဂတ်လေး ပိုမိုလင်းလက်တောက်ပနိုင်မယ့် အခွင့်အလမ်းတွေပြန်ရမယ့် အချိန်မှသာ မေမေတို့ဆီ ပြန်လာပါ။

ကလေးကို မေမေတို့ မျှော်နေပါတယ်...၊

ရောင်နီတွေ ရောက်ချိန်မှ ပြန်လာမယ့်ကလေးလေးမို့...

"ရောင်နီ" လို့နာမည်လေး ပေးချင်သေးတာမို့ပါ...။

ယုယ (၁၀၊ ၀၄၊ ၂၁)

(သူငယ်ချင်းဇနီးမောင်နှံရဲ့ ဖြစ်ရပ်မှန်လေးပါ)

## News in Brief

၇၆၅ ဦး ကျဆုံးခဲ့၊ ၄၆၀၉ ဦး ဖမ်းဆီးခဲ့၊ ၃၅၅၅ ချုပ်နှောင်ခံထားရဆဲ၊ ၁၃၉၆ ဝရမ်းထုတ်ခံရ။

- စကစဆီအခွန်ငွေ စီးဆင်းနေသည့် နိုင်ငံတကာရေနံကုမ္ပဏီကြီးများကို ဆက်လက်ဖိအားပေးမည်ဟု NUGပြော
- ရွေးကောက်ပွဲအတွက်ရည်ရွယ်ပြီး မနက်ဖြန်ကနေ ၂၀၂၂ နိုဝင်ဘာအထိ မှတ်ပုံတင် ၄ သန်းနီးပါးထုတ်ပေးမယ်လို့ စကစကြေညာ
- ထိုင်း-မြန်မာနယ်စပ်တွင် စစ်ရှောင်စခန်း တည်ဆောက်ပေးရန်တောင်ကိုရီးယားအစိုးရ စီစဉ်နေ
- မင်းတပ်မှာ စကစနဲ့ဆွေးနွေးမှုများ ဆက်လုပ်၊ မင်းတပ်ပြည်သူများနှင့်အတူရပ်တည်ကြောင်း NUGကြေညာ
- စစ်အာဏာရှင်စနစ်ကို အတူချေမှုန်းရန် ကရင်လက်နက်ကိုင်အဖွဲ့များကို KNLAဒုစစ်ဦးစီးချုပ်တိုက်တွန်း
- ဟားခါးနေရာအချို့မှာ စကစနဲ့ပြည်သူတို့ ပစ်ခတ်မှုဖြစ်နေ
- အရပ်ဝတ်နဲ့စစ်သားတွေကို ချေမှုန်းပြီးလက်နက်တွေကိုယူနိုင်ဟု CDF(ဟားခါး)ကြေညာ
- တရုတ်ကလျာတုံ့ကိုဗစ်ကာကွယ်ဆေး ၅ သိန်းရန်ကုန်ရောက်

## “ဒီနေ့ဟာအစဖြစ်တယ်”

ပင်လယ်ကို ဖြတ်လာတဲ့ မိုးနံ့ပါတဲ့ လေလို  
မြို့ကြီးထဲ  
ငါတို့ ဝင်ရောက်ကြပါစို့

နေရောင်ဟာ  
အုန်းလက်ကိုင်ဖျားနဲ့  
အိမ်အမိုးစွန်းကို ဖြတ်ပြီး  
ခပ်စောင်းစောင်း ကျနေမယ်  
သစ်ပင်တွေဟာ ရေစိုလို့  
သူတို့ အမွှေးအတောင်တွေကို ဖြတ်ပြီး  
ကနေတဲ့ ဒေါင်းပျိုတွေလို  
အစိမ်းရောင် ပွပွ လှလှကြီး ဖြစ်နေမယ်။

အိမ်ရှေ့လမ်းမပေါ်မှာ  
မော်တော်ကားတွေဟာ  
ကြိုတင် တိုင်ပင်ထားသလို  
ဝးဝဝ နာရီမှာ  
ဟွန်းတွေတပြိုင်နက်တည်း  
တီးလိုက်ကြပေါ့။

ဒါဟာ အစပဲ  
အရာ အားလုံး  
အစက ပြန်စမယ့် အစပဲ။

လေပြည်ညင်းဟာ  
အရပ်မျက်နှာ အသီးသီးက  
တစ်လှည့်ပြီးတစ်လှည့် တိုက်နေမယ်။

ငါတို့ဟာ  
လေညင်းနဲ့ အတူပါလာတဲ့ ပန်းရနံ့တွေလို  
ဒီနေရာကိုစုဝေးရောက်ရှိလာကြမယ်။

သမိုင်းဝင် ဓာတ်ပုံထဲက  
မျက်နှာမျိုးတွေနဲ့  
အားလုံးဟာ  
တည်ကြည်ခန့်ညားကြလို့ပေါ့။

မြို့အနှံ့က ခေါင်းလောင်းတွေဟာ  
အနှစ်နှစ် အလလ ဆွံ့အနေခဲ့တဲ့  
သူတို့ အသံ  
သူတို့ ပြန်ရပြီမို့  
ဝမ်းသာမဆုံး ဖြစ်လို့  
(အပြုံးမျက်နှာတွေဟာ  
ပြန်ပြီး တည်လို့ မရတော့သလိုမျိုး)  
ကန်ရေပြင်ဟာ  
သူကိုယ်တိုင် ကုန်းပေါ်တက်လာပြီး  
ပွဲတော်မှာ နွဲ့ချင်နေတယ်။

လက်ခုပ်သံတွေဟာ  
တိကျတယ်  
အပိုအလိုမရှိဘူး  
ရုပ်ရှင်မရိုက်ဘူး  
ဇာတ်တိုက်မထားဘူး။

တာထွက်တော့မယ့်  
အားမာန်တွေဟာ  
အချက်ပေးသံကို စောင့်နေကြပြီ။  
ကျားတွေဖြစ်ဖို့  
တောမှာ  
လမ်းခင်းထားရိုး မရှိဘူး။

ချောင်းတွေ့ရင်  
ခုန်ကျော်သွားဖို့ပဲ  
ချောင်းကျယ်ရင်  
ဖောင်ဖွဲ့မယ်။

ဒီနေ့ဟာ အစဖြစ်တယ်  
အရာအားလုံး  
အစက ပြန်စမယ့် အစဖြစ်တယ်။

ဒီနေ့ဟာ  
ကမ္ဘာပေါ်မှာ  
အလှဆုံးနေတွေထဲက တစ်နေ့ဖြစ်တယ်

ဒီနေ့ဟာ  
စစ်ပွဲ စတင်တဲ့နေ့ မဟုတ်ဘူး  
စစ်ပွဲ ပြီးဆုံးတဲ့နေ့ မဟုတ်ဘူး

ဒီနေ့ဟာ  
မေတ္တာ စတင်တဲ့နေ့  
မေတ္တာ အောင်နိုင်တဲ့နေ့ ဖြစ်ရဲ့။

ဒီနေ့ဟာ  
ငြိမ်းချမ်းမှု စတင်တဲ့နေ့  
ငြိမ်းချမ်းမှု အောင်နိုင်တဲ့နေ့ ဖြစ်ရဲ့

ဒီနေ့မှာ  
စစ်နိုင်သူ မရှိဘူး  
စစ်ရှုံးသူ မရှိဘူး

ဒီနေ့အကြောင်း  
ကဗျာတစ်ပုဒ် ရေးရပေလိမ့်မယ်။

ဒီနေ့အကြောင်း  
ကဗျာတစ်ပုဒ် မရေးဘူးဆိုရင်  
ငါဟာ  
ဘာမှ မရေးခဲ့တဲ့ လူတစ်ယောက်နဲ့  
ဘာထူးဦးတော့မှာလဲ။ ။

မောင်တင်သစ် (ဦးရည်မွန်)  
ဧပြီ၊ ၂၀၀၇။ စံပယ်ဖြူ